

04.11.2018

ተስፋታት ሰላም ምድንፋዕን ሓደጋታት ምውጋድን **ዓወት ተ. ወልደሚካኤል**

ክቡር ህዝቢ ኤርትራን ክቡራት ኣንበብትን፡

ብናህሪ ይውንጨፍ ንዘሎ ምምሕያሽ ዝምድና ኤርትራን ኢትዮጵያን ኣመልኪተ ምስ ድምጺ ኣሜሪካ (VoA) ዝገበርክዎ ቃለ-መጠይቕ ብዕለት 22 ሰኔ ከምዝተፈነወ ዝዝከርኦ፡ ብሰንኪ ሕጽረት ግዜ ክብሎ ዝደለኹ ግን ዘይበልኩዎን ኢለዮ ከለኹ ድማ ሰኣን ንጹር ኣቀራርባ ወይ ካልእ ናይ ምስንዳእ (editorial) ምኽንያታት ዘይተመሓላለፈ ጠቓሚ ዝብሎ ትሕዝቶ ስለዝነበረ ሓሳብተይ ኣስፊሐ ብትሕትና የካፍለኩም።

ቀዳማይ ሚኒስትር ኢትዮጵያ ኣብይ ኣሕመድ ንሰላም ዝዕድም መርገጺ መንግስቲ ኢትዮጵያ ድሕሪ ምእዋጅን ተደጋጋሚ መግለጺታት ክገብር ምስጀመሪን ብዙሓት ኤርትራውያን ካብ መንግስቲ ኤርትራ ዝሓተትናዮን ዝተጸበናዮን ኣውንታዊ መግለጺ ጥራሕ'ዩ ኔሩ። ፕረዚደንት ኢሳያስ ብኣጋጣሚ 20 ሰኔ ዝኣወጀ ላዕለዋይ ልኡኽ ንኣዲስ ኣባባ ናይ ምስዳድ መደብ ግን ዘይተጸበናዮን ክምገስ ዝግብኦን ኣዝዩ ተባዕ ግብራዊ ምላሽ ንናይ ቀዳማይ ሚኒስትር ኣብይ ናይ ሰላም ተበግሶ'ዩ። ክልቲኦም መሪሕነታትን መንግስታትን ፍናንን ግብራዊ ደገፍን ይግብኦም። ብማዕሪኡ ከኣ ሉጓም ክገበረሎምን ምስጢራውነት ቀኒሶም ንጹር ናይ ውጽኢት መለክዒታት ከነጽሩን ኣገዳሲ'ዩ።

እዚ ክልቲኦም መግስታት ዘውጽእዎ ዘለዉ ዝድነቕን ትስፋውን ኣዋጃት ሙሉእ ብሙሉእ ክትግበርን ነባሪ ሰላም ውሑስ ክኸውንን ናይ ክልቲኦም ህዝብታት ንጡፍ ተሳትፎን ዋነነት ጉዳያቶምን ክረጋገጽ ይግባእ። ከም ኤርትራዊ ዜጋ መጠን ብዛዕባ ኤርትራ ንምዝራብ፡ መንግስቲ ኤርትራ ኣብ'ዞም ዝስዕቡ ዘቤታውያን ሃገራውያን ዕማማት ብህጹጽ ክጽመድ የድልዮ፡-

1. መግስቲ ኤርትራ ንኹሎም ናይ ፖለቲካ እሱራት ብዘይ ቅድመ ኩነት ክፈትሕን ሓፈሻዊ ምሕረት ክእውጅን፤
2. ሃገራዊ ዋዕላ ሰላምን ዕርቅን ፖለቲካዊ ምስግጋርን ብምእንጋድ መንግስቲ ኣብ ዲሞክራሲያዊ ግዝኣተ-ሕጊ ዝተመስረተ ስርዓት ንምትካል መሪሕ ተራ ክጻወትን፤
3. ብመንገዲ ኩለ ሓቀፍ መስርሕ ሃገራዊ ዕርቂ ፍቕራቶም ዝሰኣኑን ዝተበደሉን ክድበሱን ክከሓሱን ንሶም ድማ ይቕረ ክብሉ።
4. ንኹሎም ካብ ሃገሮም ዝተሰደዱን ኣብ ስደት ዝርከቡን ዜጋታት ንዓዶም ክምለሱ መንግስቲ ብኩጡፍ ክሰርሕ

5. ኩሎም ዜጋታት ከአ አብ'ዚአቶምን አብ ካልኦት ጉዳያትን ክዋስኡን ንጡፍ ዋንነቶም ከረጋግጹን ኣገዳሲ ይኸውን።

ናይ ግዜ ሰለዳን (timing) ግብራዊ ቀደም-ተኸተልን (sequencing) ናይ'ዞም ዕማማት ብምሕደራውን ጸጥታውን ቁጠባውን ሮጃሒታትን ካልኦት ረብሓታት ሃገርን ዝቐየድ ኮይኑ፤ እዞም ወሰንቲ ጽገናታትን ዝዘፍቲ ለውጥታትን ምስግጋራትን ብቑልጡፍ ምስ ዘይከናወኑ ግን፡ ኤርትራን ኤርትራውያንን ኣብ'ዚ ዝእቶ ዘሎ ሓድሽ መድረሽ ናይ ነዊሕ ተጠቀምቲ ኣይክኾኑን'ዮም። ምክንያቱ፡ ብዙሓት ኤርትራውያን ዜጋታት፤ ብዙሕ ኤርትራዊ ዓቕሚ ሰብን ርእሰማልን ተበታቲኑ ኣብ ዘለወሉ እዋን ኤርትራ ብማዕረ ናይ ምውድዳር ዓቕማ ድሩት'ዩ ዝኸውን። ብዘይ ኣብ ዕርቅን ፍትሕን ዝተመስረተ ሓድሽ ፖሊቲካዊ ኮምፓክት (ውዕል ኣብ ሞንጎ ዜጋታትን መንግስትን)፡ ብዘይ ግዝኣተ-ሕጊ ዝህቦ ውሕስነትን ዝፈጥሮ ምትእምማንን ከአ ምሉእ ዓቕሚ ኤርትራውያን ነዚ ሓድሽ መድረሽ ብብቑዕን ሰላማውን ሃናጽን ምውዳድ ክሳተፎ ኣይክኽእልን'ዩ።

ዝምድናታትና ምስ ከባቢና (ብፍላይ ምስ ኢትዮጵያ) ዝምልከት ከአ ከነስተብህለሎምን ክንጥንቀቕሎምን ዝግበኣና ዕድላት ዝመስሉን ዕድላይ ተገልቢቦም ዝመጹን ሓደጋታት እዮም።

ኣብ ናይ ፕረዚደንት ኢሳያስ መደረ ነድርን ከም ዝነበረ ኩሉ ዝተዓዘቦ ጉዳይ'ዩ። ኤርትራ ተሰሚዑ ዘይፈልጥ ሕድገት ምግባራ (ማለት ን16 ዓመታት ዘይተቐየረ መርገጺኣ ምቕያራ) ናይ ፕረዚደንት ኢሳያስን ህዝቢ ኤርትራን ናይ ሰላም ድልየት ዘረጋግጽ ብምኻኑ ኣብ መደረ ፕረዚደንት ዝተሰምዐ ዘረባ ብመንጽር እቲ ርዱእ ዝኾነ ጓሂን ቁጥዐን ተራእዩ ሕማቕ ስምዒታት ካይፈጥር ሓደራ ይብል።

በቲ ካልእ ወገን፡ እቲ ርዱእ ዝኾነ ቃናን ትሕዝቶን ተመዝጊቡ ስለዘሎ ኣብዚ እንኣትዎ ዘለና ናይ ሰላም ዘተ ክድገም ኣይግባእን። ህ.ወ.ሓ.ት. ክፋል ናይቲ ጸገም ማዕረ ዝነበረ መጠን ክፋል ናይቲ ፍታሕ ክኸውን ኣለዎ። ከም ዓቢ ክፋል ኢ.ህ.ወ.ደ.ግ.ን ካብ መዳውብትናን ሓውናን ዝኾነ ህዝቢ ትግራይ ዝመንጨወ ሓይሊ ምኻኑን ድማ ወሳኒ ናይ ሰላም መሻርኽትና ክኸውን የርብሓና። ስለዝኾነ'ዩ ኸኣ ክልቲኦም ወገናት ብናይ ዕርቂ መንፈስ ክዋስኡ ክልቲኦም ህዝብታት ዝጠልቡ ዘለዉ። ከምኡ ምግባሮም ድማ ንሰናይ ጉርብትና ህዝብታትናን ንሰላም ከባቢናን ኣዝዩ መሰረታዊ/ኣገዳሲ ሮጃሒ ይገብሮ።

---// የቐንየለይ //--